

Il-Kunċett tal- Universalità fil-Letteratura

Student:

Matthew Chappell

Tutur:

Prof. Adrian Grima

1. Daħla

Dan l-istudju jiddiskuti l-kunċett tal-universalità fl-arti u fil-letteratura u jipprova jidentifika, permezz tat-teorija, xenarji u modi differenti kif tista' tintlaħaq l-universalità. Fil-letteratura, il-“maġija” letterarja u l-ħila unika tal-awturi għandhom il-possibbiltà li jittrasformaw ix-xogħol fi prodott universali.

2. It-tema tal-universalità fl-arti

It-terminu “universalità” jfisser il-hila ta’ entità jew oggett li jivvjaġġa lejn territorji ohrajn. Għalhekk, jimplika li l-entità jew oggett kapaċi jiddistakka ruhu mill-paradigma “magħluqa” tan-nazzjon. Għal Paul Jay l-attenzjoni ewlenija m’għandhiex tkun fuq x’inhuma l-karatteristiċi li jiddistinguwl l-letteratura Inglīża jew Franċiża, iżda fuq ir-relazzjoni tal-letteratura ingenerali man-nazzjon, fuq kif il-letteratura ntużat sabiex tintlaħaq xi tip ta’ definizzjoni tan-nazzjon innifsu. B’dan il-mod jinxteħet dawl fuq l-irwol tal-letteratura f’din l-attività globali (42). Mill-Illuminiżmu l-hawn, it-teorija letterarja pprezentat il-letteratura bħala kitba li wieħed mill-ghani jiet ewlenin tagħha huwa li tgħollxi l-post li fih twieldet. Hija letteratura li trodd “il-poter” lin-nazzjon. Din l-idea madankollu ma tippreżentax ix-xogħlijiż letterarji fl-istat naturali tagħhom għaliex il-letteratura, kif jgħid Jay, mhix marbuta biss mal-kawża nazzjonali iżda tieħu direzzjonijiet differenti ghax hija “multidirectional” (42). “*We need to continue to reorganize the study of literature in ways that move us beyond the outmoded nationalist paradigm in which we still operate*” (42). Ngħidu ahna r-rumanz storiku, minkejja li għandu kwalitajiet li jippreżentaw sew

it-territorju tiegħu, ghax wara kolloks dik kienet waħda mill-intenzjonijiet tar-rumanz ta’ dak iż-żmien, mhux xieraq li norbtuh biss mal-kawża nazzjonali, għax għandu kwalitajiet ohrajn li kapaċi jaqtgħuh mill-post tiegħu u jaḡtuhu dimensjonijiet usa’. F’Inež Farruġ, mill-partikularità tal-persekuzzjoni ta’ familja, nghaddu għal qaghda aktar universali li tippreżenta l-persekuzzjoni ta’ pajiż taħt hakma barranija. Il-familja ta’ Farruġ f’Malta ssir poplu universali. Jigifieri minkejja li x-xogħol ta’ Caruana għandu aspetti li jorbtuh direttament ma’ Malta jista’ wkoll jiġi interpretat minn perspettiva universali. L-istess jidher f’Dun Karm illi bħala poeta nassocjawn man-nazzjonaliżmu u l-patrijottiżmu Malti. Minkejja li parti importanti mil-letteratura tiegħu hija eloġju lil Malta, fil-qalba tax-xogħlijiż tiegħu jiddiskuti temi universali bħalma huma l-Kristjaneżmu, ir-relazzjoni tal-bniedem mal-ambjent rurali u urban, l-iben u l-omm, u l-maternità u l-iżvilupp tagħha f’dimensjonijiet differenti. Dawn l-argumenti m’għandhomx x’jaqsmu biss ma’ Malta. Ir-rakkont awtobiografiku *Fl-Isem tal-Missier (u tal-İben)* jinrabat ma’ Malta għaliex Immanuel Mifsud jagħmel bosta referenzi għal postijiet u ġrajjet marbutin ma’ Malta imma min-naħha l-ohra jipparteċipa f’avventura lil hinn mill-post li fih inkiteb ix-xogħol għaliex jipprova jesplora l-maskulinità u l-paternità.

Il-problema għal Szeman u O'Brien hija li “*the nation has remained the frame within which the meaning and significance of a text are thought to be spatially located*” (605), għaliex il-qari tal-letteratura jista’ jillimita ruħu għall-ambjentazzjoni tax-xogħol imma jista’ wkoll, kif jgħid Jay, jaqbad direzzjonijiet differenti.

L-ghan tiegħi mħuwiex li nipprova nistabbilixxi xi tip ta’ definizzjoni assoluta tal-universalità jew nagħti tweġiba diretta għall-mistoqsijiet dwar is-suġġett. Għalhekk, ma nistax niġbed konklużjoni dwar jekk jistax jintlaħaq qbil fuq l-universalità fl-arti, anzi nġib argumenti sabiex nuri li dan il-fenomenu m’għandux ikollu konklużjoni. Hija n-natura tal-kunċett stess li ma titlobx konklużjoni, bħalma m’hemmx konklużjoni għall-mistoqsija l-kbira dwar x’inh i l-arti. Jekk għad naslu għal konklużjoni, ifisser li l-kunċett tilef ruħu u ma baqx dinamiku. L-uniku qbil li jista’ jintlaħaq huwa li kull tip ta’ xogħol letterarju għandu l-kapaċitā li jikkomunika mal-bniedem ghaliex b’dan il-mod l-arti tibqa’ ħajja. L-idea tal-universalità tkiddu sew lill-bniedem ghaliex jaħkmuh id-dilemmi l-kbar dwar kif xogħol letterarju jista’ jkollu l-kapaċitā li jgħix fi spazju ġħaliex wahdu, jew ahjar kif jgħid Croce f’“intuwizzjoni kosmika.” Meta nħiġid “fi spazju ġħaliex wahdu” m’iniex infisser li l-letteratura tgħix ġo vakwu

iżda li għandha l-kapaċitā li tgħammar f’kull post u f’kull żmien. L-arti, b’mod ġenerali, tinsab f’komunikazzjoni kontinwa magħna, il-pittura bil-kuluri, il-mužika bil-melodiji, u l-letteratura bil-kliem.

Fil-harsa ġenerali lejn il-letteratura, il-mužika, il-pittura u l-arkitettura, nagħti eżempji differenti sabiex nuri kifl-argument dwar l-universalità jista’ jieħu xejriet differenti u jiġi applikat għall-forom kollha tal-arti. Fil-każ tal-mužika, din għandha relazzjoni mill-qrib ħafna mal-emozzjoni tal-bniedem għaliex bħalma naraw fil-films, il-mužika hija l-iktar forma ta’ arti li tmis direktament lill-individwu. Fl-osservazzjoni tiegħi dwar il-letteratura, nagħmel referenza għal Charles Larson għaliex meta qabbel il-letteratura Afrikana ma’ dik Ewropea, ħarġu opposti interessanti għaliex dak li hu modern jew komuni għan-nies tal-Punent, għal dawk tal-Afrika donnu qatt ma eżista (Larson, “Can Literature be Universal?”). Il-kulturi tal-post jistgħu jkunu ta’ theddida għall-universalità għaliex kull kultura għandha sett ta’ valuri, normi u drawwiet relattivament awtonomi u għalhekk l-użu tat-terminu “universalità” jista’ juri ġertu nuqqas ta’ responsabbiltà. Kull xogħol letterarju, minbarra li teknikament iħaddan mekkaniżmu shiħ ta’ organiżmi żgħiar, huwa wkoll stampa tal-kultura tal-post u tal-valuri tal-

awtur jew l-awtriċi f'dak l-istess post. It-terminu “universalità,” fih innifsu, digà jindika li mhux terminu innoċenti biex wieħed južah għal deskrizzjoni ta’ xogħol. Sabiex xogħol ikun meqjus universali jrid qabelxejn isegwi dak il-proċess li jsemmi Friggieri, jiġifieri li l-oġgett partikolari jiġi “mmanipulat” mill-awturi u jinbidel f’emblema universali. Din l-idea tal-kultura hija kostruzzjoni tal-bniedem u għalhekk, għax il-bnedmin huma lkoll differenti, holqu sett ta’ karatteristici distinti minn xulxin u bdew isejħulhom “kultura.”

Permezz tal-mobilità, xogħol li nkiteb f’post jista’ jilhaq irkejjen oħra tad-dinja. L-argument tiegħi hawnhekk huwa li mhix l-universalità li tagħmel xogħol applikabbli għal postijiet oħra iżda l-kwalitajiet speċjali ta’ dan ix-xogħol li jehdu fi vjaġġ globali. L-aktar perspettiva li assoċċajt ruhi magħha hija dik ta’ Stephen Greenblatt għaliex jagħmel distinzjoni partikolari bejn il-mobilità u l-universalità ta’ xogħol letterarju. Għal Greenblatt, il-kunċett tal-universalità huwa biss hrafa u f’intervista tiegħu jitkellem fuq id-distinzjoni artistika bejn dak li hu universali u dak li kapaċi jiċċaqlaq minn post għal iehor (Greenblatt 0:05-3:57). Ix-xogħol kapaċi jivvjaġġa iżda nkunu qed nissugraw jekk insejħulu “universali” għaliex diffiċċi ħafna li jinqata’ kompletament mill-post li fih issawwar. Ir-rakkont *Fl-Isem tal-*

Missier (u tal-Iben) għandu kwalitajiet b’saħħithom ta’ mobilità ghax jista’ jiċċaqlaq il bogħod minn Malta iżda ma jfissirx li dan huwa universali għaliex il-kuntest Malti huwa prominenti sew. Xogħol letterarju jista’ jkollu elementi u karatteristici li permezz tagħhom jista’ jivvjaġġa minn post għal ieħor u minn żmien għal ieħor. Dawn l-elementi u karatteristici ma jagħmluhx “universali” b’xi mod maġiku jew misterjuż: huma kwalitajiet konkreti li għal raġunijiet storiċi kapaċi jfissru xi haġa, kapaċi jmissu l-qalb, kapaċi jsaħħru anki lil qarrejja fi mkejjen u żminijiet differenti.

3. L-estetika fil-prattiċka

Hawnhekk niffoka fuq kunċett aktar partikolari: li, skont Friggieri, l-estetika hija element determinanti fl-universalità ta’ xogħol letterarju (4). L-estetika, fi kliem Terry Eagleton, hija esperjenza li nghixuha kuljum tant li jsejħilha d-diskors tal-ġisem (*Ideology* 13). Huwa jirreferi għaliha b'dan il-mod għaliex originarjament il-kelma “estetika,” li ġejja mill-kelma Griega “aisthetikos,” ma kellha ebda relazzjoni mal-arti, anzi kienet tfisser il-mod kif il-bniedem iħares lejn l-ambjent ta’ madwaru. Kienet meqjusa bhala l-perċezzjoni umana u r-relazzjoni tagħha mas-sensi. Lil hinn mill-ħsieb, jghid Eagleton, jeżisti territorju shihi li

mhu xejn inqas mill-eżistenza karnali tagħna mibnija fuq is-sensi biex nesperjenzaw istintivament id-dinja ta' madwarna. L-estetika għandha x'taqṣam mal-eżistenza tal-bniedem fl-umanità primitiva tiegħu (*Ideology* 13). Il-ħsieb razzjonali ma jħallix lill-bniedem jaġixxi bl-istint. Il-ħsieb kważi kxekkel l-istint bil-konsegwenza li jtellef mill-esperjenza shiha tal-estetika. Jekk l-estetika hija verament hajja fis-soċjetà, is-soċjetà tiddeterminaha u tibdilha skont il-bidliet li tesperjenza. Għalhekk l-idea tal-estetika tevolvi mas-soċjetà. L-estetika hija għodda tal-universalità artistika u, minkejja li ma niddiskutix it-teorija fiha nnifisha (bħalma huma s-suġġettività u l-oġġettività tal-estetika), nesplora l-interrelazzjoni bejn il-kunċett innifsu u l-hajja ta' kuljum. B'dan il-mod ma nkunx qiegħed infisser li hajnejna tista' titqies bħala "arti," iżda essenzjalment hija bbażata fuq dak li hu sabih. L-estetika tmiss ma' sitwazzjonijiet u esperjenzi komuni mill-hajja ta' kuljum mingħajr ma l-bniedem ikun konxju tagħha, mit-teatru, il-films, l-isports, il-mužika, u l-modha, sax-xjenza, il-politika u t-tisjir. Dan jidher ukoll fir-reklami tal-karozzi għaliex ebda karozza ma tidher mahmuġa, mahbuta jew fit-traffiku (Naukkarin). It-turiżmu wkoll isegwi proċessi estetiċi għaliex ir-reklamar dejjem jippreżentalna stampi b'xeni u bajjet mill-isbaħ, pajsagġi ħodor, bliet antiki u bliet

moderni, postijiet tajbin ghall-mixi u muntanji li titpaxxa bihom.

L-estetika, għax għandha x'taqṣam mas-sabih u l-veru, dejjem tiprova tqarribna lejn il-verità u għalhekk tinholoq l-universalità artistika jew l-esperjenza estetika. It-teknika tal-arti li jinqdew biha l-poežija, il-film u t-teatru twassalhom biex jinfethu u jinħallu f'esperjenza estetika u universali. L-estetika ma tibqax biss xi haġa li ssahħrek iżda ssir lenti "maġika" li biha naraw il-veru. Nghidu ahna, jekk bħalissa qed naraw influss qawwi ta' bini, l-idea estetika u profonda fil-poežija tippreżenta l-qagħda miskina ta' issa, iżda bl-iktar mod sabih u affaxxinanti li jolqotna minħabba l-mod kif inhu maħdum u mqiegħed il-kliem. Il-lingwa tinbidel f'lingwaġġ li jlaqqagħna wiċċi imb wiċċi mar-realtà vera u mhux illużorja. Fit-teatru, Bertolt Brecht ried juri l-“veru” billi johloq it-teatru tiegħu, teatru li fil-membri tal-udjenza jqanqal ħsieb kritiku dwar il-qagħda li kienu jinsabu fiha fil-ħajja ta' kuljum tagħhom u b'hekk iwassal għal bidla soċjali. Il-valur estetiku tiegħu jispikka għaliex hares lejn it-teatru minn żewġ perspektivi li jisfumaw f'xulxin: minn naħa ho loq spettaklu mill-isbaħ għall-udjenza u min-naħa l-ohra hares lejn it-teatru bħala għodda ta' trasformazzjoni. F'films bħal A Girl in the River: The Price for Forgiveness u Saving Face, l-ispunkt estetiku jwassal

għal bidla soċjali: minkejja l-ħsieb politiku tagħhom, għamlu daqshekk succcess minhabba l-estetika fil-ġbid innifsu tagħhom u l-veru li tittrasmetti l-esperjenza estetika johroġ minnu (Chinoy, “How can artists lead dramatic social change?”).

Il-bniedem jitwieleed u jissawwar fil-kuncett innifsu tal-estetika. Kwazi nasal nghid li jitnissel mill-estetika ġħaliex kull ġudizzju li jagħmel, effettivament jagħmlu fuq kriterji estetiċi. Aħna, għax inkonxjament ninnamraw mal-idea tal-estetika, kapaċi niġġudikaw xi haġa mingħajr ma hemm il-bżonn li nkunu nifħmu f'dik il-ħaġa. Nghidu aħna jekk wieħed jara karozza sabiha, kapaċi jiġiġudika s-sbuhija tagħha mingħajr ma jkun jifhem fil-mekkaniżmu shiħ li bih taħdem il-karozza. Għalhekk, dan nistgħu nagħmluh ghaliex l-estetika ma tinsabx fl-oġgett innifsu iż-żda fil-ġudizzju li aħna nagħtu. L-istess process jiġri fit-teħid ta' deciżjonijiet li aħna nagħmlu fil-hajja ta' kuljum.

4. It-tifsira moderna tal-universalità

F'din il-parti noqrob iktar lejn il-qalba tal-argumentazzjoni ġħaliex inhāres lejn l-universalità minn perspettiva ferm differenti minn kif imdorrijin biha ghaliex nagħmel referenza għal proċessi moderni,

bhall-globalizzazzjoni, it-traduzzjoni, it-transnazzjonalizmu u l-letteratura dinjija. Hawnhekk nispjega kif xogħol letterarju llum il-ġurnata, minhabba l-mezzi, jista' jsir “universal” f'hakka t'għajnej. Mill-argument tiegħi dwar l-universalità li tapplika, issa ser nitkellem dwar l-universalità “moderna” li tilhaq numri kbar ta’ nies.

4.1 Il-Globalizzazzjoni u l-letteratura

Skont James Annesley fil-ktieb *Fictions of Globalisation*, it-testi letterarji, inkluża n-narrattiva fittizja, huma ghoddha tajba biex nanalizzaw il-globalizzazzjoni fiha nnifisha, il-proċessi tagħha u kif dawn flimkien jixħtu dawl fuq ir-realtà u l-kuntest soċjali u ekonomiku tal-post u lil hinn (163). Annesley jibni d-diskors tiegħu dwar il-proċessi tal-globalizzazzjoni fit-teknoloġija, il-kummerċ u l-migrazzjoni billi juža n-narrattiva Amerikana. Dawn it-tliet oqsma fin-narrattiva fittizja jintrabtu flimkien u f'dik ir-rabta jitwieleed il-kumment globali. Nghidu aħna *Moby Dick* ta' Melville jippreżenta l-industrija tal-kaċċa tal-baleni li fi żmienha kienet wahda stabbli u b'sahħitha (Annesley 88). Min-narrattiva jitwieleed il-kumment globali għax l-esperjenzi ta' din l-industrija nistgħu napplikawhom għall-industrija tal-lum li bhall-kaċċa tal-baleni hija parti minn ċiklu

li ma japplikax għal dejjem, mhix sistema eterna. B'mod parallel, kif qabel il-baħar kien jiftaqar bil-qtil tal-baleni, illum jiftaqar bit-tniġġis li l-hajja moderna ġabett magħha. Mhux biżżejjed li l-awturi jaqbdu temi universali. Sabiex joħolqu argument globali m'għandhomx biss jaqbdu tema li tapplika ghall-globalizzazzjoni iżda jħarsu lejn kif il-processi tal-globalizzazzjoni jistgħu jsibu kompromess bejniethom fix-xogħol stess u kif għandhom jidħlu fit-tematika (Connell 79). Għalhekk, b'din is-sistema tinholoq “il-letterarjetà tal-globalizzazzjoni” għax minnfloġġ jiġu diskussi temi globali, l-attenzjoni tkun fuq id-dinamika bejn il-processi nfusħom flimkien man-narrattiva li qiegħda toħloq il-letteratura. Il-letteratura b'dan il-mod tista' tilhaq numri kbar ta' nies għaliex min-narrattiva fittizja jitwieleq il-kumment fattwali u globali.

Idea oħra li tkellem fuqha Paul Jay fi *Global Matters: The Transnational Turn in Literary Studies* hija dik li tagħti kemm importanza lit-teknika tax-xogħol letterarju kif ukoll il-kuntest tal-origini tiegħu u x'wasslu biex jieħu din il-forma illum. Meta l-persuna ġgħorr magħha fil-post il-ġdid il-kultura tagħha, awtomatikament iġgħorr ukoll dawk l-affarijiet li s-soltu tikkonsma. Dan l-interess transnazzjonali jidher meta, pereżempju, awtur Amerikan nghidu li

għandu għeruq ta' immigranti Irlandiżi jew Taljani. L-implikazzjoni hi li l-letteratura tiegħu essenzjalment hi prodott ta' dawn il-kulturi nazzjonali differenti. Għalhekk jista' jkun li minhabba li fil-letteratura li jikteb jaf hemm l-influwenza tal-kultura li tnissel minnha, dan l-isfumar bejn il-kulturi u n-nazzjonijiet jagħmel ix-xogħol tiegħu globali. Fil-kitba tiegħu, konxjament jew inkonxjament ikun xorob mill-kulturi li tnissel minnhom.

4.2 L-użu tal-Ingliz u l-kolonjalizmu tal-lingwa

L-Ingliz jikseb post-ċentrali f'dan l-argument tal-globalizzazzjoni għaliex letteratura li tinkiteb b'din il-lingwa franka ewlenija, awtomatikament takkwista aktar popolarità minn letteratura li tinkiteb b'lingwa oħra bhall-Malti. Illum l-Ingliz huwa l-lingwa ewlenija tax-xjenza, tan-negozju, tal-ivvjaġġar, tat-teknoloġija, u tal-mezzi socjali u l-aktar lingwa li tigi ppubblikata f'kotba, gazzetti u forom oħra ta' kitba (Joy 83). David Crystal iqis din il-popolarità bħala waħda li ssib għeruqha fl-istorja, il-geografija, u l-kulturi (29). Illum il-ġurnata niddependu mill-Ingliz u dan jidher, ngħidu aħna, fil-kumpaniji u l-industriji tat-teknoloġija (Crystal 30). L-Ingliz mess kull rokna tad-dinja u dan wassal żviluppi pozittivi, bhas-sens ta' għaqda li lingwa franka

għġib magħha, u žviluppi negattivi, bħall-mod kif jista' jibla' l-lingwi tal-post. Mingħajr ma jrid, l-Ingliz diffiċieli jaqdi l-funzjoni ta' medjatur letterarju dinji indipendenti, kemm minhabba l-wirt kolonjali li hu marbut miegħu kif ukoll minħabba l-poter li jikseb bħala lingwa dominanti li tidher li qed toħnoq kulturi indiġeni jew tal-post. Il-fokus huwa fuq kif l-Ingliz ha jinfetah lil hinn mil-letteratura Anglofona mingħajr ma jagħmilha tal-ħakem (Jay 40).

Id-dominanza tal-Ingliz qed tikber. Il-punt, madankollu, jibqa' li l-Ingliz, irid jew ma jridx, "jikkolonizza" l-letteratura tal-post. Meta ngħid 'forza kolonjali' m'inix nirreferi għal kontroll assolut għax xorta waħda teżisti l-libertà fit-tipi differenti ta' letteratura madwar id-dinja. Venuti (ikkwotat f'Joy) jistqarr li llum il-ġurnata l-Ingliz awtomatikament jassumi li jekk għandha ssir traduzzjoni ta' xogħol letterarju, din għandha ssir bl-Ingliz. F'din is-sitwazzjoni, il-lingwa "universali" tasal tassorbi letteraturi oħrajn sabiex tintlaħaq din l-idea "globali." L-opportunità biex letteratura ta' post partikolari tinfirex u ssir globali hija hafna inqas minn dik ta' letteratura mifruxa sew bħal dik Ingliża (jew Spanjola), u għalhekk il-firxa tal-Ingliz qed toħnoq l-ispażju għal letteraturi oħrajn. Jista' jkun li din id-dominanza ġejja l-aktar mill-fatt li jsiru hafna

traduzzjonijiet ta' xogħliljet letterarji għall-Ingliz u Damrosch sahansitra jistqarr, f'intervista ma' Spencer Lee Lenfield, li għandhom isiru sahansitra iż-żejjed. Minn banda dan jista' jwassal għal nuqqas ta' varjetà u mill-banda l-ohra lingwa franka bħall-Ingliz tista' tesponina għal lingwa u letteraturi illi kieku ma konniex nagħtu kashom u ma kienx ikollna access għalihom.

4.3 Il-letteratura dinjija

Irridu nqisu wkoll ir-relazzjoni bejn il-letteratura dinjija u universali għaliex meta xogħol jiġi tradott għal lingwa franka ewlenija, din il-lingwa tqarreb lejn xulxin żewġ kulturi differenti, ikun fejn ikun il-post fejn issawwar ix-xogħol. B'dan il-mod jista' jinqara b'lingwa magħrufa f'artijiet differenti u jilhaql l-akbar għadd ta' nies. "*We must believe in poetry translation,*" jgħid Tomas Tranströmer (ikkwotat minn Parks), "*if we want to believe in world literature.*" Permezz tat-traduzzjoni letterarja jitwieleed ciklu letterarju li fih isseħħ l-interazzjoni sabiha bejn it-testi nfushom. Ir-rabta mill-qrib bejn il-letteratura universali u dinjija titkellem fuqha wkoll Pascale Casanova għaliex hija ma temminx li hemm letteratura universali u letteratura tal-post. Casanova temmen li jeżisti "spazju dinji letterarju" li jissawwar bejn il-letteratura u d-dinja. Dan l-ispażju awtonomu jiġbor fih influwenzi

političi, soċjali u etniċi mid-dinja kollha (72). Dawn jittrasformaw ruħhom f'forom letterarji li eventwalment joholqu dinja ohra li tmur lil hinn mill-fruntieri političi, nazzjonali u lingwistiċi tal-post. F'dan il-punt tinholoq dik li Casanova ssejhilha “perspettiva dinjija” li tagħti l-opportunità li thares lejn il-letteraturi b'mod wiesa’ u ndaqs. Għalhekk, Casanova thares lejn il-letteratura dinjija minn perspettiva universali għaliex fl-interpretazzjoni tagħha tiċħad l-idea tan-nazzjon u tiproponi l-ħolqien ta’ dinja ohra li ma jkollhiex x’taqṣam mal-postijet infuhom, jiġifieri l-letteratura tkun id-dinja nnifisha, dinja għaliha. Il-letteratura dinjija li qed titkellem fuqha hija “*a market where non-market values are traded, within a non-economic economy*,” letteratura li “titkejjel permezz ta’ skala estetika taż-żmien” (72).

5. Konklużjoni

L-għan tiegħi huwa li kemm jista’ jkun inqajjem argumenti differenti dwar il-kunċett tal-universalità tal-letteratura li s’issa, fil-Malti, ffit li xejn kellna diskors għaddej dwaru. Ma kelli ebda skop li niddeċiedi jekk il-letteratura tistax titqies universali għaliex in-natura tal-kunċett minnha nnifisha

titlob ftuħ u mhux gheluq. Il-kulturi jkomplu jagħtu “l-poter” lill-idea tan-nazzjon; l-idea li d-dinja tinqasam f’partijiet differenti tiddetermina wkoll il-ħolqien ta’ letteratura partikolari skont dik il-kultura. In-natura tal-letteratura ma titlobx li tghix wahedha iżda li jkollha post centrali fl-aktivitajiet tal-bnedmin u għalhekk dawn l-aktivitajiet (li huma wkoll parti minn kultura ta’ komunità wiesgħha) jista’ jkollhom sehem fit-tiswir tax-xogħol innifsu. It-twelid ta’ dinja “kklassifikata” f’nazzjonijiet differenti daqslikieku huma separati minn xulxin tista’ tkun ukoll ta’ theddida għall-kunċett tal-universal. L-aktar perspettiva li nassocja ruħi magħha hija dik tal-mobilità għaliex hawn titwieled id-distinzjoni bejn il-mobilità u l-universalità ta’ xogħol letterarju. Ix-xogħol kapaċi jivvjaġġa, jiġifieri jkun mobbli, iżda nkunu qed nissugraw jekk insejhulu universali għaliex ma nemminx li x-xogħol jista’ jinqata’ kompletament mill-post li fih issawwar. Dan ifisser li xogħol letterarju, tajjeb kemm huwa tajjeb, jista’ jkollu kwalitajiet b’sahħithom ta’ mobilità minħabba li jista’ jiċċaqlaq ‘il bogħod minn Malta iżda dan ma jfissirxi li huwa universali għaliex xorta wahda jkollu karatteristiċi mohbijn jew referenzi diretti għall-post li fih inkiteb.

Biblijografija

- Annesley, James. *Fictions of Globalization: Consumption, the Market and the Contemporary American Novel*. A&C Black, 2006.
- "Can Art be Universal?" *Youtube*. Intervista ta' Stephen Greenblatt. Imtellgħa minn Big Think, 29 ta' Ĝunju, 2012.
- Casanova, P. "Literature as a World." *New Left Review*, Nru. 31, 2005, pp. 71-90. [wwwmanagement.wharton.upenn.edu/raff/documents/CasanovaLitasWorld.pdf](http://wharton.upenn.edu/raff/documents/CasanovaLitasWorld.pdf). Aċċessat fil-5 ta' Marzu 2020.
- Crystal, David. *English as a Global Language*. Cambridge UP, 2012.
- Damrosch, David. *What is World Literature?* Princeton UP, 2003.
- Connell, Liam. "Global Narratives: Globalisation and Literary Studies." *Critical Survey*, vol. 16, nru 2, 2004, pp. 78-95, doi:10.3167/001115704782351672.
- Eagleton, Terry. *The Ideology of the Aesthetic*. Blackwell Publishers, 8 ta' Frar, 1990.
- Friggieri, Oliver. *L-Idea tal-Letteratura*. Bugelli, 1986.
- Jay, Paul. *Global Matters: The Transnational Turn in Literary Studies*. Cornell UP, 2014.
- Joy, Shaira May. "Globalisation and Literature." *Academia*, pp. 29-103. www.academia.edu/30226590/Chapter_Two_Globalization_and_Literature. Aċċessat fid-29 ta' Marzu 2020.
- Larson, Charles. "Heroic Ethnocentrism: The Idea of Universality in Literature." *The American Scholar*, vol. 42, nru 3, 1973, pp. 463-475. www.jstor.org/stable/41207133. Aċċessat fis-6 ta' Settembru 2019.
- Naukkarinen, Ossi. "Aesthetics and Mobility – A Short Introduction into a Moving Field." *Aesthetics and Mobility*, vol. 1, 21 ta' Dicembru 2005. Contemporary Aesthetics, www.contempaesthetics.org/newvolume/pages/article.php?articleID=350.
- O'Brien, Susie, u Imre Szeman. "Introduction: The Globalization of Fiction/the Fiction of Globalization." *The South Atlantic Quarterly*, vol. 100, nru 3, 2001, pp. 603-626. www.warwick.ac.uk/fac/arts/english/currentstudents/undergraduate/modules/fulllist/special/globalnovel/100.3obrien.pdf. Aċċessat fis-26 ta' Frar 2020.
- Obaid Chinoy, Sharmeen. "How can Artists Lead Dramatic Social Change?" World Economic Forum, 4 ta' Jannar, 2017. www.weforum.org/agenda/2017/01/how-can-artists-lead-dramatic-socialchange/. Aċċessat fit-28 ta' Ottubru 2019.
- Parks, Tim. "Translating in the Dark." *The New York Review of Books*, 30 ta' Novembru, 2011. www.nybooks.com/daily/2011/11/30/translating-dark/. Aċċessat fl-20 ta' Marzu 2020.

